



GINJAW KOMITI WUNPAWNG MUNG DAN SHANGLAWT HPUNG

2019 NING, FEBRUARY SHATA (5) YA, (59) LANG NA MUNGSRAWA SHANGLAWT RAWT MALAN MASAT NINGHTOI HTA WUNPAWNG MUNG DAN SHANGLAWT HPUNG GINJAW KOMITI TINGNYANG UP DU DAJU JUM NBAN LA KAW NNA MUNGCHYING SHA NI HPANG DE SHANA SHABRA DAT AI RAWT MALAN MUNGGA

Hkawp,

Hkungga let, kampha nga ai kanu kawa mungshawa ji nban yawng rudi masha (ဌာနေတိုင်းရင်းသား) ni rai nga ai hpu-nau Sam amyu, Sam Hkyeng (ရှမ်းနီ) amyu ni hte rawt malan magam gun nga ai Du Salang kaji kaba share ninghkring ni yawng hpang de shana shabra dat ai.

Dai ni gaw, Asuya ban hte ban Myen amyu kaba lailen lang nna anhte n law ai amyu ni hpe sai garan ginghka nhtawm, mungmasa, hpyen masa, sut masa, laika hpaji hparat masa mahkra hta dip up sai chyup, uphkanng sha hkum nga ai kaw nna lawt lu na matu laknak lang rawt malan wa ai (58) ning hpring masat ninghtoi rai nga mali ai.

Dai ning Hkristu a shaning 2019 ning hta gaw, anhte Wunpawng amyu ni sha n-ga, dip sha hkum nga ai amyu bawsang yawng, dip da hkum ai lam mahkra kaw na lawt wa lu ai hte ngwi pyaw simsa ai lam lu la shajang mu ga ngu, Hpan Madu Karai Wa kaw ja ja akyu hpyi dat nngai law.

Mungshawa ni, Myit rum share ni e,

Gen. Aung San a ga sadi hpe kam pha let Myen amyu ni hte shanglawt rau pawng la kau ai majaw anhte a lamu ga, shadip jahpang ni tat sum mat sai hpe bai lu la na matu anhte a hpu-shawng hpu-ba ni laknak lang rawt malan hpang wa ai gaw dai ni du hkra rai nga ai.

Dai aten hta Mungdan uphkanng ai gaw U Nu woi awn ai, Hp.S.P.L Democracy Asuya rai nga ai. Democracy Asuya prat hta Mung shawa yawng myit hkum nna shanglawt hpyi jang jaw ra ai masa rai nga ai. Gen. Ne Win woi awn ai Myen ningbaw nkau mi gaw amyu bawsang ni shanglawt hpyi wa na hpe hkrit tsang ai majaw U Nu hte mung up salang ni yawng hpe rim zing kau nhtawm, Hp.S.P.L asuya hpe mung dawm kau rai, hpyen gumshem lailen hte uphkanng wa ai gaw dai ni na aten du hkra rai nga sai.

Hkawp, mungshawa ni myit rum share ni e, hpyen gumshem asuya uphkan ai prat hta gaw saboi ntsa kaw mungmasa ladat hte bawngban hpyi shawn nna shanglawt n mai lu ai. Gasat gap di la ra ai. Gasat gap di la ga nga jang, masha ninggun law ra ai, sinat laknak grung ra ai, ja gumhpraw law law lu ra ai.

Lahta na lawnglam ni a majaw 1976 ning Pa Jau Dap Dabang kata, Ningbaw Kaba Maran Brang Seng woi awn ai Wunpawng Mungdan Shanglawt Hpung Ginjaw Komiti gaw sung sung li li myit yu ai lam galaw lai wa sai. Dai hte maren dai ni woi awn nga ai Wunpawng Mungdan Shanglawt Hpung Ginjaw Komiti Salang ni mung dai ni byin nga ai grup gra mungmasa lam ni hte lahta de madi madun da ai lawnglam ni hpe sung sung li li myit dinglik yu nhtawm anhte Wunpawng amysha ni myit shadik hkap la mai na jet ai Federal Democracy Munghpawm gaw gap sa wa ga ngu myit ningchyan shaw let, tinang a ginra kaw na pru hkawm nhtawm kaga hpu-nau laknak lang rawt malan hpung yawng hpe kahkyin gumdin let, lata gindun jawm galaw sa wa nga sai re.

Dai majaw Nu Wa, mungshawa ni, magam gun Du Salang kaji kaba dap shawa yawng gaw Ginjaw Komiti kaw nna woi jasat sa wa nga ai lam hta myit maju jung let lahkrip shara sa wa ga ngu saw lajin dat nngai re.

KAHKYIN GUMDIN LAM

Hkawp, kanu kawa mungshawa ni e, ya ten anhte Wunpawng wuhpung wuhpawng hta myit hkrum kahkyin gumdin lam grai ahkyak ai aten rai nga ai. Amyu bawsang langai hte langai a lapran shatan ninghkan ga-li ga-law byin nga jang hpyen wa gaw gasat pyi n ra ai sha, anhte a lapran sumprat dawka ayai aya di kau nna roi rip dip sha kau na aloi sha byin mat na re.

Ndai lam hpe myit tsang ai majaw Nngai, Wunpawng Mungdan Shanglawt Hpung Ginjaw Komiti Tingnyang Up, KIC Ningbaw Kaba lit la saw shaga let 2019 ning, January 16,17,18 (3-ya) lapran hta amy bawsang lam, htunghking masa lam hte kaga magup sumhpa lam ni ningmu la bawngban ai hpawng hpe woi galaw sai re.

Dai Ningmu la bawngban ai hpawng hta sa du dung lawm ai myit su Salang ni jawm myit yu lu na matu lawu na hte maren tsun shana, numhtet dat sai rai nga ai.

“Jinghpaw” ngu ai shingteng amying gaw ginru ginsa labau hku shamyin hkrat wa ai rai nga ai. Amyu lakung langai mi hpe tsun ai n re, yawng hpe gumhpawn nna tsun ai re. Karai Kasang a Mungga hpe hkap la kamsham nna, laika bai lu la ai hpang, Hkahku, Duleng, Hugawng, Mungnawk, Htingnai, Gara, Gauri, Mungmyit Sinli ni mi moi tsun shaga ai ga loi li shai hkat ai kaw na aga langai sha byin nna tsun shaga lang wa ai majaw Jinghpaw amy madung zawn byin mat ai hpe mu lu nga ai.

Zaiwa, Lhaovo, Lachik hte Ngawchang, Rawang hte Nung Lungmi, Matwang, Dangsa, Daru, Lisu, Htarung ni kaw na nkau mi Jinghpaw laika ga shaga mat

nna Jinghpaw amyu tai mat ai mung law law rai nga ai. Ga shadawn, Maru Tangbau gaw gara amyu lakung kaw mi lawm lawm, kaji kawoi gaw Lhaovo amyu kaw nna yu hkrat wa ai gaw asan sha mu lu nga ai re.

Ninggawn Mungmasa laika buk hta Wunpawng amyu ngu, yawng hpe hkyawm ai hku tsun shamyng ai lam rai nga ai. Jinghpaw Wunpawng ngu ai hpe anhte amyu lakung bawsang wuhpung wuhpawng kata tsun shamyng la ai shingteng amying rai nga ai hpe mung myit dum chye na ra ai. Kachin ngu ai shingteng amying gaw, maigan amyu ni shamyng da ai rai nga ai. Maigan amyu ni maigan mungdan ni hte hkrum shaga wa ai shaloi gaw Kachin amyu ngu tsun shaga ra ai. Ndai lam gaw kadai mung nyet kau n lu ai lam re. Maigan mungdan ni yawng mung dai hku jai lang tsun shaga nga ai lam hpe mu lu nga ai.

Lahta e tsun numhtet dat ai lam ni a ntsa e jahpoi jahpyak, tsun dinglun ai hku n re ai sha myit hkrum kahkyin gumdin lam a matu kaja ai ningmu hte jawm myit, jawm sawn yu, mahtai jawm tam yu na matu mung saw lajin dat nngai re.

Anhte Wunpawng amyu ni a ginru ginsa labau mateng hpe chye lu na matu Miwa Gumsan Mungdan kata de mung sakse hte hkrak ka lajang tawn ai hpe labau sawk salang ni sa du sagawn la ra nga ga ai. Sakse n nga ai sha tsun shaga ai labau gaw tengman na matu yak nga ai. Ga dingsa hpe sha htailai hkat nna shada da n hkrum n ra ga-li ga-law n byin u ga ngu mung numhtet dat sai hte maren, amyu bawsang lakung lama shagu kaw na htunghking hte laili laika komiti salang ni gaw tinang hte seng ai mungshawa hpe lam n mai shadam ai. N chye na nna tinggyeng hkam sha ai myit hte shatan ninghkan ga shaga ai masha nga wa tim shadum jahprang la chye ra ai. Manghkang kaba hpe kaji mat hkra, manghkang kaji ai hpe mat mat hkra woi awn chye ra ai. Shaning (58) ning tup gasat gala byin nga ai Myen asuya ban hte ban hpe pyi, hkrum ga, ra ga, nga nna bawngban nga ai aten hta, pu gang sin machyi re ai kahpu kanau dinghku nta masha ni n hkrum n ra daw hka wa ai baw n mai galaw, n mai tsun shaga na re. Anhte a lapran hta naw jahkrum la ra ai lam ni hpe aten masa htuk ai shaloi, simsa ai aten hta amyu lakung shagu de na lit nga ai Du Salang ni jawm jahkrup nna bawngban dawdan la mat wa ga.

Dai majaw, Wunpawng amyu ngu ai shingteng amying kata anhte myit hkrum myit ra let, lu ging lu ang ai ahkaw ahkang, shadip jahpang lu la hkra Wunpawng Mungdan Shanglawt Hpung Ginjaw Komiti a woi awn ai lam kaw lahkrip ra ra hkan nang hkan sa nga ga law.

Jaw prat kaw nna, rau hpawng rau de nga ai kaga hpu-nau Sam Hkyeng amyu, Kadu Kanan amyu, Na-ga amyu, Mungsa amyu zawn re ai ni hpe mung kahkyin gumdin la chye ra ai. Anhte yawng gaw n chye n chyang ai kaw na chye chyang ai de, kaji kadun ai kaw nna galu kaba ai de, amyu kaji kaw nna amyu kaba de byin tai wa lu hkra jawm shakut shaja sa wa ra na ga ai re.

LAILI LAIKA

Dai ni anhte jawm lang nga ai Jinghpaw laika gaw Mungkan hta tara shang ai laika rai nga sai. Raitim hkum tsup ai lam garai n nga ai. Ndai laika hpe amyus bawsang yawng mai hti mai ka lang na matu machyoi hpaji chye ai masha lata san la nhtawm ka lajang jinghkum la na hpe she myit ga. Kaga laksana n myit shapraw ra ai. Bawsang shagu kaw na laika ga-si, ga-ngau ni shaw la nna ka lajang jinghkum la yang bawsang yawng mai hti mai ka lang ai Jinghpaw laika byin wa na hpe myit mada ai re.

GA HPUNGDIM

Hkawp, kanu kawa mungshawa, magam gun dap shawa ni, dai ni na ten hta Wunpawng Mungdan Shanglawt Hpung Ginjaw Komiti gaw rudi amyusha (တိုင်းရင်းသား) laknak lang rawt malan hpung yawng lu ging lu ang ai, maren mara ahkang aya nga ai Federal Democracy Munghpawm byin tai wa lu hkra ngu nna zinlum woi let, asuya gawng malai Du Salang ni hte hkum bawngban nga ai aten re. Yawng myit hkum yang she pandung de du lu na rai nga ai.

Lai mat wa sai Rawt Malan Masat Ninghtoi Mungga ni hta gaw wuhpung wuhpawng shagu hpe mying madi nna ka lai wa sai re. Ndai lang na gaw mungshawa ngu ai hte dap shawa ngu ai hta yawng hkyawm sai ngu chye na hkap la ya na kam ai.

Roi rip dip sha hkum nga ai rudi amyusha (တိုင်းရင်းသား) ni yawng myit hkum mangrum let, rap ra ai tara hte tara rap ra ai kata, ngwi pyaw simsa ai hte jet ai Federal Democracy Munghpawm gaw gap sa wa lu u ga ngu Hpan Madu Karai Kasang kaw akyu hpyi let, numhtet numra ai mungga hpe hpungdim dat nngai.

Hpan Madu Karai Kasang a hpring tsup ai shaman chyeju gaw, Wunpawng amyus sha ni hte Wunpawng Mungdan sha ni yawng a ntsa e tutnawng hkam la lu u ga law.

Tingnyang Up

Ginjaw Komiti

Wunpawng Mungdan Shanglawt Hpung

2019 ning, February shata (5) ya.